

IL-BIBBJA U L-EZORĊIZMU

Intqal darba f'gurnal ("fuq ix-Xarabank", it-Tnejn 17 ta' Marzju 2003), f'pagna 5, li "Tfajla kellha x'taqsam sesswalment max-xitan." Li laqatni kien dak li nkiteb fil-bidu, jigifieri, nikkwota: "Il-verità dwar dan is-sugġett ta' l-okkult u s-satanizmu..." "IL-VERITÀ." Nistaqsi jien, dwar xhiex? Hija verità lit-tfajla kellha x'taqsam sesswalment max-xitan? It-twegiba tiegħi hija LE! Hija verità lix-xitan hadha wkoll f'laqgħat fejn hu meqjum minflok Alla"? It-twegiba tiegħi hija LE! Lis-satanizmu jezisti, iva, imma lix-xitan jahkem persuna LE! Hija verità lix-xitan "jidhol" go persuna u jahkimha? It-twegiba tiegħi hija LE! Halli ngħidu xi haġa dwar dan u dwar l-ezorċizmu li xi kultant nisimghu dwaru llum. Xi kultant xi whud jinsew lill-Mulej tagħna Ġesù Kristu jew ma jkunux jafu sewwa x'għamel u x'kiseb Hu għalina bil-mewt u l-qawmien Tiegħu.

L-ezorċizmu huwa bażikament il-prattika li tkeċċi jew li tixhet 'il barra min-nies, demonji, spirti mniġġsa jew hżiena jew rapprezentanti ta' Satana.

Fl-1973, il-ktieb ta' William Peter Blatty. *The Exorcist*, L-Ezorċista kien ippublikat u malajr miljuni ta' kopji kienu mibjugħa. Fl-1973 il-verżjoni bħala film tal-ktieb kienet kompluta u fl-1974 beda l-wiri tiegħu fit-teatri ta' bliet magġuri Amerikani kif ukoll f'pajjiżna. Dan il-film kien juri tifla ta' tnax-il sena li kienet "mahkuma" minn demonju. Il-bičča l-kbira tal-film hu mogħti għal deskrizzjoni qawwija tar-rizultati tal-"possessioni"; il-wiċċ tat-tifla jintefah u mmarkat kollu ponot, hija tiżviluppa nejbiet bil-ponta u qtar tad-demmm johroġ mill-għnub ta' halqha, hija tixher, tokrob, u tighid kliem oxxen, tattakka lilha nfisha, u tivvomta nixxiegha ta' likwidu aħdar. Is-sodda tagħha taqbeż u toghla mill-art. It-tifla nfisha ttir fuq is-sodda. Waqt il-vjolenza tagħha, jkun hemm il-htieġa li jorbtuha mas-sodda tagħha.

Fl-aħħar zewġ qassisin tal-Knisja Kattolika Rumana jigu biex jezorċitaw id-demonju. B'tishir, talb, tibxix ta' ilma mbierek, u t-tixjir ta' slaleb tad-deheb, huma jagħmlu l-assalt tagħhom fuq id-demonju. Wiehed mill-qassisin hu raġel ixjeħ u jmut apparentament b'attakk tal-qalb qabel ma l-ezorċizmu jkun komplut, imma l-qassis iż-żagħżuġh fl-aħħar jirnexxilu f'li jgiegħel lid-demonju jidhol fil-gisem tiegħu, fejn imbagħad hu jaqbeż mit-tieqa tas-sular ta' fuq għal fuq il-konkos ta' taħt, jeqred lilu nnifsu, u bil-ħsieb li jeqred lid-demonju wkoll. Huwa dan possessjoni tad-demonju? Minn mindu l-film beda l-wiri tiegħu, il-gazzetti rrapurataw bosta waqtiet ta' "possessonijiet tad-demonju." Rapport minnhom kien jikkon-ċerna familja f'Kalifornja, fl-Istati Uniti, li rrapportat grajjiet straordinarji fil-familja tagħhom; xugamani jieħdu n-nar fil-kamra tal-banju, skieken itiru

fl-arja, u mwejjed jiċċaqalqu fil-kmamar. Apparentament hemm hafna nies li sinċerament jemmnu f'din ix-xorta ta' possessjoni tad-dem-onju u li jaħsbu li dan huwa x-xogħol tax-xitan. Izda ezami bil-għaqal tal-każi Bibliċi tal-possessjoni tad-demonju ma jirrivela xejn li saħansitra jixbah b'mod rimot din ix-xorta ta' fenomenu.

Li kien hemm demonji fin-nies, ma hemm l-ebda ċaħda. Mattew 7:22 jirreġistra l-fatt li xi wħud fil-ġudizzju jfakkru lil Ġesù li huma “keċċew id-demonji.” F'Mattew 10:1 meta Ġesù għazel lit-tnax Tiegħu, Hu tahom is-setgħa fuq il-mard, u “spirti ħżiena.” F'Mark 1:34 jintqal li Ġesù fejjaq lill-morda u “ħareġ għadd kbir ta' xjaten li Hu ma kienx iħallihom jitekllmu, għaliex huma kienu jafu min kien.”

F'Mattew 10:8 Ġesù ordna lit-tnax hekk kif huma kienu sejrin għall-missjoni tagħhom. Huma kienu kkmmandati: “fejqu l-morda, qajmu l-mejtin, fejqu l-imġiddmin, keċċu d-demonji.” Mark 3:15 juri l-istess storja. Possessjoni tad-demonji hija msemmija 80 darba fit-Testment il-Ġdid.

FALLIMENT

Mattew jirreġistra l-falliment fuq il-parti ta' l-Appostli biex ikeċċu demonju minn tifel (Mattew 17:14-20). Il-missier qal, “...għax marid b'tal-qamar (“epilettiku”) u qieghed ibati ħafna.” Hu ġabu għand l-Appostli u huma ma kinux jistgħu “jfejquh.” Ha spirtu qawwi ta' ġustizzja biex jegħleb l-ispiritu ħazin! Imma Ġesù dan għamlu! Ġesù “hedded bis-sih lid-demonju u dan ħareġ minnu u minn dak il-ħin stess it-tifel fieq.” Ġesù kien L-EŻORĊISTA! Hu keċċa demonji dgħajfa u qawwija, f'it u ħafna. Id-dixxipli ma kinux jistgħu għaliex il-fidi tagħhom kienet debboli. Ġesù qal li kien jiehu talb u sawm biex tikseb is-saħħa biex tezorċità d-demonji.

XI KAŻI BIBLIĊI TA' POSSESSJONI TAD-DEMONJU/I

(1) Mattew 8:28-34, Mark 5:1-20, Luqa 8:26-39. Mattew hawn isemmi żewġ indemonjati, għalkemm Mark u Luqa jitekllmu biss dwar idividwu wiehed. In-natura ezatta ta' din il-possessjoni hija xi f'it mhux ċerta, imma din tidher li hija xi xorta ta' ġenn mentali—ir-raġel kien jgħix fl-oqbra, ma kien jilbes ebda lbies, iqatta' ġismu biż-żrar, u kien b'saħħtu ħafna fiżikament. Huma kienu jidhru li kellhom xi għarfien sopranaturali dwar l-identità ta' Kristu, l-istess għall-każi li jinsabu f'Atti 19:11-20 u 16:16-18.

(2) Mattew 9:32-34. Hawn insibu raġel maħkum minn demonju u n-natura tal-possessjoni hija ċara—ir-raġel kien *imbikkem*.

(3) Mattew 12:22-28; Luqa 11:14-23. Għal darb'ohra huwa raġel li hu maħkum u għal darb'ohra n-natura tal-possessjoni hija ċara—dan ir-raġel kien *agħma u mbikkem*.

(4) Matthew 15:21-28; Mark 7:24-30. F'dan il-każ in-natura preċiża mhix irrivelata. Izda mill-istqarrija ta' Matthew, jidher li kienet marda fiżika għax hu jgħid li t-tifla kienet "*imfejqa*".

(5) Matthew 17:14-21; Luqa 9:37-43; Mark 9:17-29. F'dan il-każ tifel żgħir kien maħkum minn demonju. Ir-rizultati kienu illi t-tifel waqa' finnar u fl-ilma. Jintqal li hu *kien ibati b'tal-qamar jew epilettiku*. Ir-rakkont jgħid ukoll li t-tifel kien joħroġ ir-raghwa minn halqu. Dan ċertament jidher li kien każ ta' epilessija.

(6) Luqa 4:33-37; Mark 1:21-28. F'dan il-każ l-uniku sintomu li kien imsemmi kien illi r-raġel maħkum mid-demonju kien "mixhut ma' l-art"; Hu kien jista' wkoll jidentifika lil Ġesù.

(7) Luqa 8:1-3. Hawn bosta nisa dixxipli ta' Kristu huma msemmi u jintqal dwarhom li huma kienu maħkuma minn spirti ħżiena. Id-dettalji tal-possessjoni tagħhom mhumiex mogħtija, imma l-frazi wżata minn Luqa tpoġġi l-possessjoni fl-*istess kategorija bħala mard*. Marija ta' Magdala kienet waħda min-nisa u dwarha jintqal li bosta demonji kienu maħ-ruġa minnha.

It-Testment il-Ġdid jirrivela problemi mediċi bħal li wieħed ikun imbikkem (mutu), li jkun aghma, u dizordnijiet mentali kienu f'xi waqtiet *ikkawżati* mid-demonji, imma dawn *ma kinux demonji*. Possessjoni tad-demonju ma kinetx il-marda nfisha. Ikun impossibbli li tqis il-possessjoni tad-demonju bħala sempliciment marda mingħajr ma tagħmel vjolenza lil lingwa wżata f'kull waqt tat-tkeċċija tad-demonju.

Possessjoni tad-demonju, kif imfissra fit-Testment il-Ġdid, tidher li kkawżat diversi problemi bħal li wieħed ikun mutu, li ma jarax, epilessija, mard mentali, eċċ. Xi skulari jhossu li kull haġa li ma kinetx taqbel ma' l-ideat tagħhom ta' normalità kienet immarkata bħala possessjoni tad-demonju. Fi Ġwanni 9:2, il-Lhud apparentament hasbu li l-każ lir-raġel kien aghma kien ikkawżat mid-dnub. Huma staqsew lil Ġesù "id-dnub ta' min ikkawża lir-raġel li jitwieled aghma, tiegħu stess jew tal-ġenituri tiegħu." Għal darb'ohra naraw id-drawwa ta' dawn in-nies li japplikaw ggrajjiet partikulari għall-possessjoni tad-demonju f'Matthew 11:18. Hemm Ġesù qal li Lhud qalu li Ġwanni l-Battista kien maħkum mid-demonju, minhabba l-mod tiegħu ta' hajja. Ġwanni għex fid-deżert, kiel ikel stramb u ma kienx jixrob inbid. Għalhekk il-Lhud ikkonkludew li hu kellu demonju.

MISTOQSIJA

Dawn l-osservazzjonijiet jistgħu jqanqlu lil xi whud li jistaqsu, "Għaliex Ġesù ma rranġax il-fehma hażina tagħhom?" It-twegiba għal din il-mistoqsija għandha tinsab fin-natura tax-xogħol ta' Kristu. Hu ma kienx

tabib tal-ġisem fiżiku imma tabib tar-ruħ. Qatt ma kien l-iskop Tiegħu biex jeduka lil injoranti ta' din id-dinja fil-ħwejjeg ta' din id-dinja. F'li keċċa d-demonji, Hu wera l-qawwa ta' Alla. Ma kienx neċessarju għal dawk in-nies li jifhmu n-natura tal-mard kollu sabiex jaraw il-wirja ta' dik il-qawwa. Konsegwentament, ma kien hemm ebda raġuni għal Ġesù halli jipprova "jirraġa" n-nuqqas tal-fehma tagħhom fil-każi kollha.

VITTORJA FUQ IS-SALIB

Il-qirda kompluta tas-setgħa ta' Satana fix-xogħol tal-possessjoni tad-demonju, kif ukoll it-twaqqif shiħ tas-saltna ta' Alla kien dipendenti fuq il-mewt ta' Kristu fuq is-salib. Ġesù assoċja li Hu jkun merfugħ 'il fuq mill-art maż-żmien meta l-ħakkiem ta' din l-art ikun mixhut 'il barra (Ġwanni 12:31-32). Il-mewt ta' Kristu fuq is-salib gabet vittorja fuq il-qawwiet kollha tal-ħażen, kif ukoll għamlet possibbli triq għall-mahfra u dhul fis-saltna ta' Alla, il-knisja ta' Kristu. Għalhekk, waqt li kien qiegħed jittratta ma' l-għalliema foloz f'Kolossin li emnu li l-qawwiet tad-demonju (prinċipati u setgħat) *kienu għadhom jahdmu jaffettwaw il-hajja u d-destini tan-nies*, l-appostlu Pawlu wera ċar x'wettqet il-mewt ta' Kristu fuq is-salib dwar dan. Naqraw f'Kolossin 2:15,

"Nezza' l-Prinċipati u s-Setgħat, u għamel wirja minnhom quddiem id-dinja, u karkarhom warajh fit-trijonf tiegħu bi Kristu."

Alla *żarma mill-armi kollha* l-prinċipati u s-setgħat u għamel eżempju publiku minnhom, *jittrijonfa fuqhom* bi Kristu.

Il-kelma Griega tradotta "nezza" hija *apekduomai* li tfisser li tneħhi għal kollox l-armi ta' dak li jkun (Abbott-Smith, *A Manual Greek Lexicon of the New Testament*, p. 46). It-tifsira hawn hija "iżarma l-qawwiet u s-setgħat, hu poġġihom fil-għajb" ("*apekduoo*," TDNT, II, 319) Il-prinċipati u s-setgħat tad-demonju kienu żarmati fis-salib. "Permezz tal-kurċifissjoni ta' Kristu huma kienu mċahda mis-setgħat tagħhom" ("*arche*," TDNT, I, 483).

Il-kelma tradotta "trijonf" (*thrimbeuoo*) hija terminu militari "li titrijonfa fuq" jew "li tmexxi f'purċissjoni trijonfali" TDNT, III 159-160). Hawn, din tfisser illi "permezz Tiegħu (Kristu) Hu (Alla) ittrijonfa fuqhom (is-setgħat ostili sopranaturali)"

Waqt li kien qiegħed jitkellem dwar il-vittorja ta' Kristu permezz tal-mewt Tiegħu, l-appostlu Pawlu reġa' uża t-terminologija militari: "*Meta tela' fil-gholi, ha fil-jasar l-ilsiera, u ta doni lill-bnedmin.*" (Efesin 4:8)

Il-verb *aichmalooteuoo* u l-forma tiegħu tan-nom (it-tnejn jiġru f'din is-silta) huma termini militari biex "jaqbd, tiehu fil-jasar fil-gwerra." Id-doni msemmija f'din is-silta huma d-doni spiritwali ta' l-ewwel seklu, kif

Efesin 4 jkompli juri. U l-eżerċtu ta' l-ilsiera msemija huma l-qawwiet spiritwali tal-ħażen li Kristu rebah fuqhom u żarmahom (nehħielhom l-armi kollha) fuq is-salib. Dawn it-termini militari huma hekk użati f'Efesin 4:8 “biex jesprimu s-sottomissjoni ta' l-ispirti għal Kristu” (*aich-malootos*). Il-qawwiet imxajtna tal-ħażen kienu meghluba u żarmati bil-mewt ta' Kristu. Kristu issa mar “fis-smewwiet u qieghed fil-lemin ta' Alla, bl-angli, awtoritajiet (*exousioon*), u setgħat (*dunameoon*) sugġetti għalih” (1 Pietru 3:22; ara Efesin 1:20-21).

It-telfa tax-Xitan bdiet bit-telfien tad-demonji. Ġesù keċċa 'l barra d-demonji u kellu s-setgħa fuq id-demonji. Tnejn maħkuma mid-demonji f'Gadarin staqsew, “*Aħna x'għandna x'naqsmu, Bin Alla? Ġejt int biex taħqarna qabel iż-żmien?*” (Matthew 8:28-29).

Ġesù gie biex jeqred lix-Xitan u l-egħmejjel tiegħu (Ġwanni 12:31); “Il-ġudizzju, għax *il-prinċep ta' did-dinja huwa ġa kkundannat*” (Ġwanni 16:11).

Kif juri Charles Hodge, hemm distinzjoni neċessarja u Biblika bejn li tkun ‘possessat mid-demonju’ u ‘użat mid-demonju.’ Satana juża d-demonji illum fil-gwerra tiegħu kontra l-bnedmin. Imma huma *ma jistgħux* javviċinaw lin-nies direttament. Huma jistgħu jittantaw u jingannaw imma mhux igagħalu bil-fors. Midneb huwa “wiehed użat mix-xitan” imma mhux “imgieghel bil-fors” mix-xitan. F'din id-definizzjoni ta' influwenza tad-dnub il-midinba kollha huma “mimlija bid-demonju.” Bid-dnub—mhux bil-fors!

Dan isolvi l-problema prezenti tagħna. Demonologija, rieqda għal snin, issa hija hajja u qed tbiegħ ħafna kotba. Inti tisma' gwerer, katastrofi, kankru, mard mentali, immoralità attribwiti għall-possessjoni tad-demonju. Xi “kleriċi reliġjużi” issa jaffer maw li huma raw u keċċew id-demonji. **Imma dan, bir-rispett kollu lejhom, mhuwiex veru!**

X'INHU X-XOGHOL TAX-XITAN?

L-appostlu Pietru jiddeskrivi lix-xitan bħala “ljun ighajjat, idur, ifittex lil min jibla” (1 Pietru 5:8). Ix-xitan tabilhaqq ifittex biex jidhol fil-qlub u fir-ruħ ta' rġiel u nisa u jieħu possessjoni ta' hajjithom. Imma din “il-possessjoni tad-demonji” m'għandha x'taqsam xejn ma' iġsma minfuħa, sodod jittajjru, xugamani jaqbd, jew skieken itiru, kliem ħazin u dagħa. Dan għandu x'jaqşam mad-dnub!

L-appostlu Pawlu jagħti deskrizzjoni qawwija tax-xogħol reali tax-xitan f'Galatin 5:19-21. Hemm huwa jsemmi sbatax “egħmejjel tal-ġisem”: żina, adulterju, faħx, tbahrid, idolatrija, seher, mibegħda, ġlied, ġelosija, għadab, ambizzjoni, firda, ereżija, ghira, qtil, sokor, u xalar. U mbagħad hu jagħlaq dik il-lista bil-frazi “u hwejjeg bħal dawn.” Seher hija l-prat-

tika tal-ħażen minn shaħar, jew nies li *jissopponu* li kienu ġew mogħtija setgħa jew setgħa mibjuha mid-demonju(i). Xogħol mhux żbaljat tax-xitan huwa li ġġieghel, tinganna, jew thajjar lil irġiel u nisa biex jikkommettu d-dnub. Dan hu dak kollu li dwaru huwa l-Evangelju. U dak huwa li l-knisja suppost għandha tikkumbatti.

Il-periklu tal-film *L-Ezorcista (The Exorcist)* huwa li dan juri l-ħażen u x-xogħol tax-xitan bħala li huma fiżiċi u 'l fuq mill-kontroll ta' dik il-persuna li tkun maħkuma. Ix-xogħol reali tax-xitan huwa l-attakk fuq ir-ruħ tal-bniedem. Jintqal lilna: "*Ieqfulu lix-xitan, u hu jahrab minnkom*" (Ġakbu 4:7). Ix-xitan huwa qawwa li wiehed jista' jirreżistiha, jista' jieqafli jekk huwa jħaddan il-grazzja ta' Alla bil-fidi u s-sottomissjoni. Dan juri li x-xitan ma jistax jaħkem persuna bilfors għaliex jekk dik il-persuna tieqafli dan m'għandu l-ebda saħħa!

XI NGHIDU DWAR ILLUM?

Xi ngħidu dwar illum? Għadhom id-demonji jgħammru fl-iġsma tan-nies? Huma n-nies ippossessati jew maħkuma mid-demonju? Jidhol id-demonju nnifsu fin-nies u jittantahom u jmexxihom fit-triq il-ħażina? Il-possessjoni tad-demonju ġrat qabel iż-żmien Kristjan ta' l-istorja Lhudija?

X'tgħid il-Bibbja? Dak kollu li aħna nistgħu nkunu nafu u nemmnu huwa dak li Alla, permezz tal-Kelma Tiegħu kien lest li jirrivela għalina (Rumani 10:17).

Il-hwejjeg li mħumiex irrivelati lilna mħumiex meħtieġa għalina li nkunu nafuhom; dawn għandhom jibqgħu moħbija fil-postijiet ta' l-għarfien Divin (Dewteronomju 29:29). L-appostlu Pawlu kiteb li aħna għandna nkunu "semplici għal dak li hu ħażin" (Rumani 16:19) u biex "inwarrbu kull xorta ta' ħażen" (1 Tessalonikin 5:22). Mħuwiex ta' profitt għall-bniedem li jidhol fil-fond tal-misteri tal-ħażen li ma kinux irrivelati fil-Kelma ta' Alla, il-Bibbja Mqaddsa.

Id-demonju hu reali (1 Pietru 5:8). Hu jittantana (1 Korintin 10:13); huwa ttanta lil Ġesù biex jaġħmel il-ħażen (Matthew 4:1-11).

Imma xi ngħidu dwar l-ezorcizmu? Irid il-Mulej din il-prattika illum? Jagħti l-Mulej LILNA struzzjoni biex inkeċċu d-demonji 'l barra min-nies? Jekk iva, KIF? Fejn huma l-istruzzjonijiet? MIRAKLI!!! Imma, dawn spiċċaw. Huma servew l-iskop tagħhom (1 Korintin 10:8-10). L-iskop tal-mirakli kien prova tal-messaġġ ta' l-Evangelju qabel ma dan kien miktub fil-Bibbja Mqaddsa. Issa, aħna għandna l-KELMA fil-Bibbja. Il-mirakli mħumiex aktar meħtieġa—lanqas eżerċitati illum mill-poplu tal-Mulej. L-ezorcizmu illum jista' jkun ipprattikat mill-poplu tal-Mulej biss permezz tat-tagħlim tal-Kelma u li tħobb lill-midneb sakemm il-mitluf

ikun mimli b'Ġesù u jehles lilu nnifsu minn dñubietu f'ubbid-jenza lejn l-Evangelju (Atti 2:38; 2 Korintin 5:17).

XI MISTOQSIJET U TWEĠIBIET DWAR ID-DEMONOLOĠJA U L-EŻORĊIŻMU

1. Ghaliex huwa importanti li “l-aġenzija hielsa morali” tal-bniedem ma tkunx imfixkla?

Tweġiba: L'iskop ta' Alla f'li halaq lill-bniedem ikun meqrud. Il-bniedem għandu jkun hieles biex jagħzel u biex jerfa' l-konsegwenzi ta' l-għazliet tiegħu. Inkella ahna nsiru pupi mekkaniċi bl-ebda xebħ li nkunu fix-xbieha ta' Alla.

2. Ghaliex Alla jhalli lid-demonji jeżistu?

Tweġiba: L-ewwel fost kollox, biex juri l-qawwa totali ta' Kristu fuq il-qawwiet *kollha*—fiziċi, mhux fiziċi u metafiziċi. It-tieni, dan kien biex jipprovdi lill-bniedem b'għażla halli b'hekk il-mirakli ta' Kristu ma jahkmux lin-nies ta' dak iż-żmien u jeqirdu l-aġenzija hielsa tagħhom. Dan hu għaliex id-demonji ma jinsabux fit-Testment il-Qadim jew fid-dinja tal-lum.

3. Huwa l-iskop ta' din il-kitba tiegħi biex ngħid li nies ma jistgħux ikunu kkontrollati minn Satana?

Tweġiba: L-iskop huwa biss biex nuri li persuna tagħti lilha nfisha lil Satana hija haġa **volontarja**, li hija tista' tkun miġjuba lura, u mhux ix-xorta ta' fenomenu li ahna naqraw dwaru fil-każi Bibliċi tad-demonoloġija u eżorċiżmu.

4. X'kuntrast jeżisti bejn il-metodi użati fl-eżorċiżmu fil-Bibbja, u dawk magħmula llum?

Tweġiba: a) Hin—f'daqqa waħda fil-Bibbja—siegħat għall-gimghat u aktar illum. Metodu—kmand kontra ritwal tal-lum. Setgħa—għal kollox fuq l-awtorità ta' Kristu fil-Bibbja—kredenzjali umani enfasizzati llum.

5. X'karatteristiċi kellhom in-nies mahkuma mid-demonju fil-Bibbja li jidhru u huma mifhuma bħala naturali llum?

Tweġiba: Konvulzjonijiet kif jidhru fl-epilessija. Nuqqas ta' dawli li jista' jkun fizikament jew psikologikament. Nuqqas ta' smiġh jista' jkun fiziku jew ikkawżat psikologikament.

6. X'xebħ hemm bejn demonoloġija u eżorċiżmu, u l-kustjoni kollha tal-mirakli?

Tweġiba: Iż-żewġ fenomeni kienu maħsuba biex iwettqu skop li llum m'għadux validu.

7. Kien Ġob mahkum jew ippossessat mid-demonju?

Twegiba: Le! Satana haqar lil Ġob, imma hu qatt ma kien jista' li jikkontrolla dak li Ġob ghamel. Ġob sata' "sehet lil Alla u miet" kif il-mara tieghu heggitu biex jagħmel."

8. X'wegħdjet huma mogħtija li huma inkompattibbli mal-possessjoni tad-demonji?

Twegiba: Ieqaf lix-xitan u hu jahrab minnek (Ġakbu 4:7). Alla jipprovdi triq ta' kif tehles (1 Korintin 10:13). Satana qieghed marbut b'katina (Rivelazzjoni 20:1,2). Ġesù kien imġarrab bħalna f'kollox (Lhud 4:15).

9. Ghaliex nies jistqarru li jkunu maħkuma mid-demonji?

Twegiba: F'xi kazi, huma jkunu sinċerament meghluba għal kollox bil-ħajja u l-problemi tagħha. F'xi kazi oħra, huma ma jkunux iridu li jkunu responsabbli għal dak li jkunu għamlu. Waqt li f'xi kazi oħra, huma jkunu mehudin għal kollox emozzjonalment minn oħrajn f'li jemmnu li huma fil-bzonn ta' għajjnuna speċjali, jigifieri, għajjnuna minn ezorcista.

KIF "TEŻORĊITA" D-DNUB minn hajtek

Għaraf li inti dnibt u l-bzonn tiegħek għal Alla. Aqra *Rumani 3:23; Matthew 1:21*. Tgħallem ir-rieda ta' Alla billi taqra jew tisma' l-Kelma Tieghu. L-Evanggelju huwa l-aħbar it-tajba tal-maħfra permezz tad-demmm ta' Ġesù. Aqra *Rumani 1:16; Rumani 10:17; Ġwanni 6:45*. Emmen f'Ġesù Kristu bhala l-Iben ta' Alla. Kristu Hu l-unika triq għal Alla. Aqra *Atti 4:12; Lhud 11:6; Mark 16:16; Ġwanni 8:24*. Ghalkemm il-fidi hija necessarja, fidi wehidha ma tistax issalva barra mill-ubbidjenza. Aqra *Ġakbu 2:17-26; Lhud 5:9*. Iddetermina biex iddur mid-dnub u ċċedi hajtek lil Kristu. L-indiema hija haġa li ma tistax tgħaddi mingħajrha. Aqra *Luqa 13:3; Atti 2:38; 17:30*. Stqarr lil Kristu bhala l-Iben ta' Alla. Stqarr b'fommok fil-prezenza ta' xhieda. Aqra *Matthew 10: 32; Rumani 10:9-10*. Billi b'hekk int tkun mitt għad-dnub, idfen il-bniedem il-qadim fl-ilmijiet tal-magħmudija għall-maħfra tad-dnubiet kollha tal-passat. Aqra *Rumani 6:3-4,16-17; Mark 16:15-16; Atti 2:38; 1 Pietru 3:21; Atti 10:48*.

Alla, bil-grazzja u l-ħniena Tieghu, u hekk kif int tkompli għal kollox l-ubbidjenza tiegħek għall-Evanggelju kif muri fuq, wiegħed dawn il-barkiet: Maħfra tad-dnubiet (Atti 2:38; Atti 22:16). Dhul fi Kristu (Galatin 3:26-27; Rumani 6:3-4; Efesin 1:3). Dhul fil-knisja ta' Kristu, il-ġisem Tieghu. (Kolossin 1:18; 1 Korintin 12:12-13; Atti 2:47). Dhul fil-familja ta' Alla; Hu l-Missier, int l-iben jew il-bint (Galatin 3: 26-27). Il-privileġġ tat-talb permezz ta' Kristu (Atti 2:42; 1 Timotju 2:5; Lhud 4:14-16). Il-privileġġ ta' l-Ikla tal-Mulej fl-ewwel jum tal-ġimgha (Atti 20:7). It-tama ta' dar fis-smewwiet wara l-mewt (2 Pietru 1:1-11).

Nagħlaq bi kliem il-Mulej Innifsu dwar dan is-sugġett fejn qal:

“Mhux kull min ighidli, ‘Mulej, Mulej,’ jidhol fis-saltna tas-smewwiet, izda min jagħmel ir-rieda ta’ Missieri li hu fis-smewwiet! F’dak il-jum ikun hemm hafna li jghiduli, ‘Mulej, Mulej, mhux f’ismek habbarna ahna? *U mhux f’ismek keċċejna d-demonji u f’ismek għamilna hafna mirakli?*” Imbagħad jien nghidilhom, ‘Lilkom qatt ma kont nafkom! Warrbu minn quddiemi, *intom li tagħmlu l-ħażen!*” (Matthew 7:21-23).

Dan juri ċar li llum dawn il-hwejjeġ spiċċaw kemm l-eżorċizmu kif ukoll il-mirakli għaliex kieku l-Mulej ma kienx jghid dan il-kliem! U jekk xi hadd ma jaqbilx ma’ dan, mhux lili għandu jwieġeb imma lill-Mulej għaliex kien Hu li qalu dan il-kliem u mhux jien!

IPPREŻENTAT MILL-KNISJA TA’ KRISTU

Flat 1, Polytechnic flats,
Ġużè Debono Square,
Msida MSD 10

Lagħqat:
Il-Ħadd: 10.30 a.m.
L-Erbgħa: 7.00 p.m.

e-mail: info@churchofchristmalta.com
website: www.churchofchristmalta.com